

יצחק-לייב פרץ

אויב נישט נאָך העכער

און דער נעמיראָווער פֿלעגט סליחות-צײַט יעדן פֿרימאָרגן נעלם ווערן! פֿאַרשוונדן!

מען פֿלעגט אים נישט זען אין ערגעץ: נישט אין שול, נישט אין ביידע בתי-מדרשים, נישט בײַ אַ מנין, און אין דער היים אַוודאי און אַוודאי נישט. די שטוב איז געשטאַנען אָפֿן. ווער עס האָט געוואָלט, איז אַרײַן און אַרויסגעגאַנגען; געגנבֿעט בײַם רבין האָט מען נישט, אָבער קיין לעבעדיק באַשעפֿעניש איז אין שטוב נישט געווען.

ווי קען זײַן דער רבי?

ווי זאָל ער זײַן? מן-הסתם אין הימל! ווייניק געשעפֿטן האָט אַ רבי פֿאַר ימים-נוראים צו פֿאַרזאָרגן? יידעלעך, קיין עין-הרע, דאַרפֿן פרנסה, שלום, געזונט, גוטע שידוכים, ווילן גוט און פֿרום זײַן, און די זינד זענען דאָך גרויס, און דער שטן מיט זײַנע טויזנט אויגן קוקט פֿון איין עק וועלט ביז דער צווייטער, און ער זעט, און פֿאַרקלאָגט, און מסרט...און – ווער זאָל העלפֿן, אַז נישט דער רבי?

אַזוי האָט דער עולם געטראַכט.

איין מאָל איז אָבער אָנגעקומען אַ ליטוואַק – לאַכט ער! איר קענט דאָך די ליטוואַקעס: פֿון מוסר-ספרים האַלטן זיי ווייניק, דערפֿאַר שטאַפֿן זיי זיך אָן מיט ש״ס ופסקים. ווייזט דער ליטוואַק אַ בפירושע גמרה – די אויגן שטעכט ער אויס. אַפֿילו משה רבינו, ווייזט ער, האָט בײַם לעבן נישט געקאַנט אַרויף אויפֿן הימל, נאָר געהאַלטן זיך צען טפֿחים אונטערן הימל! נו, גיי שפּאַר זיך מיט אַ ליטוואַק!

ווי דען קומט אַהין דער רבי?

– מיין דאגה! ענטפערט ער און ציט מיט די אַקסל, און תוך כדי דיבור (וואָס אַ ליטוואַק קען!) איז ער זיך מיישט צו דערגיין די זאך.

נאָך דעם זעלבן פֿאַרנאָכט, באַלד נאָך מעריב, גנבֿעט זיך דער ליטוואַק צום רבין אין חדר אַרין, לייגט זיך אונטערן רבינס בעט, און ליגט. ער מוז אַפּוואַרטן און זען, ווי דער רבי קומט אַהין, וואָס ער טוט סליחות-צייט.

אַן אנדערער וואָלט אַפֿשר איינגעדערעמלט און פֿאַרשלאָפֿן די צייט, אַ ליטוואַק טוט זיך אַן עצה: לערנט ער זיך אויסנווייניק אַ גאַנצע מסכתא! איך געדענק שוין נישט, חולין צי נדרים!

פֿאַר טאָג הערט ער, ווי מען קלאַפט צו סליחות.

דער רבי איז שוין נישט געשלאָפֿן אַ צייט. ער הערט אים שוין אַפֿשר אַ גאַנצע שעה קרעכצן.

ווער עס האָט געהערט דעם נעמיראָווער קרעכצן ווייס, וויפֿל צער פֿאַר פֿל ישׂראל, וויפֿל יסורים עס האָט געשטעקט אין זיין יעדן קרעכץ...די נשמה פֿלעגט אויסגיין הערנדיק דאָס קרעכצן! אַ ליטוואַק האָט דאָך אָבער אַן אייזערן האַרץ, הערט ער צו און ליגט זיך ווייטער! דער רבי ליגט זיך אויך: דער רבי, זאָל לעבן, אויפֿן בעט, דער ליטוואַק אונטערן בעט.

דערנאָך הערט דער ליטוואַק, ווי די בעטן אין הויז הייבן אָן סקריפען...ווי די בני-בית כאַפֿן זיך אַרויס פֿון די בעטן, ווי מען מורמלט אַ ייִדיש וואָרט, מען גיסט וואָסער אויף די נעגל, עס קלאַפֿן אויף און צו די טירן...דערנאָך איז דער עולם אַרויס פֿון שטוב, עס ווערט ווייטער שטיל און פֿינצטער, דורכן לאַדן שיינט קוים אַרין אַ קליין ביסל ליכט פֿון דער לבנה...

מודה האָט ער געווען, דער ליטוואַק, אַז ווען ער איז געבליבן איינער
אַליין מיטן רבין, איז אים באַפֿאַלן אַן אימה, די הויט איז שוין אים
אויפֿגעלאָפֿן פֿאַר שרעק, די וואָרצלען פֿון די פאות האָבן אים
געשטאַכן אין די שלייפֿן ווי די נאָדלען.

אַ קלייניקייט: מיטן רבין, און סליחות-צייט, פֿאַר טאָג, אַליין אין
שטוב...

אַ ליטוואַק איז דאָך אָבער איינגעשפּאַרט, ציטערט ער ווי אַ פֿיש אין
וואַסער און ליגט.

ענדלעך שטייט דער רבי זאָל לעבן אויף...

פֿריער טוט ער וואָס אַ ייד דאַרף טאָן...דערנאָך גייט ער צו צו דעם
קליידער-אַלמער און נעמט אַרויס אַ פעקל...עס באַווייזן זיך
פּויערישע קליידער: לייזונטענע פלודערן, גרויסע שטיוול, אַ
סיערמענגע, אַ גרויס פֿוטערן היטל מיט אַ ברייטן לאַנגן לעדערנעם
פּאַס, אויסגעשלאָגן מיט מעשענע נעגעלעך.

דער רבי טוט עס אָן....

פֿון דער קעשענע פֿון סיערמענגע שטאַרט אַרויס אַן עק פֿון אַ גראָבן
שטריק...פֿון אַ פּויערישן שטריק!

דער רבי גייט אַרויס; דער ליטוואַק – נאָך!

דורכגייענדיק טרעט אָפּ דער רבי אין קיך, בייגט זיך איין, פֿון
אונטער אַ בעט נעמט ער אַרויס אַ האַק, פֿאַרלייגט זי הינטערן פּאַס
און גייט אַרויס פֿון שטוב.

דער ליטוואַק ציטערט, נאָר ער טרעט נישט אָפּ.

אַ שטילער, ימים-נוראָימדיקער פחד וויגט זיך איבער די טונקעלע
גאַסן. אָפֿט רייסט זיך אַרויס אַ געשריי פֿון סליחות פֿון ערגעץ אַ

מנין, אָדער אַ קראַנקער קרעכץ פֿון ערגעץ אַ פֿענצטער...דער רבי האַלט זיך אַלץ אין די זייטן פֿון די גאַסן, אין די שאַטן פֿון די הייזער...פֿון איין הויז צום אַנדערן שווימט ער אַרויס און דער ליטוואַק נאָך אים...

און דער ליטוואַק הערט, ווי זיין אייגן האַרצקלאַפֿן מישט זיך צוזאַמען מיטן קול פֿון רבינס שווערע טריט; אָבער גיין גייט ער, און קומט צוזאַמען מיטן רבין אויס דער שטאָט אַרויס.

הינטער דער שטאָט שטייט אַ וועלדל.

דער רבי, זאָל לעבן, נעמט זיך אין וועלדל אַריין. ער מאַכט אַ דרייסיק-פֿערציק טריט און שטעלט זיך אָפּ ביי אַ ביימל און דער ליטוואַק ווערט ניבֿהל ונשתומם זייענדיק, ווי דער רבי נעמט אַרויס פֿון פּאַס די האַק און שלאָגט אין ביימל אַריין.

ער זעט ווי דער רבי האַקט און האַקט, ער הערט ווי דער ביימל קרעכצט און קנאַקט. און דאָס ביימל פֿאַלט, און דער רבי שפּאַלט עס אויף ליפעס...די ליפעס – אויף דינע שייטלעך; און ער מאַכט זיך אַ בינטל האַלץ, נעמט עס אַרום מיטן שטריק פֿון קעשענע, ער וואַרפֿט דאָס בינטל האַלץ איבער די פלייצעס, שטעקט צוריק אַריין די האַק אינעם פּאַס, לאָזט זיך אַרויס פֿון וואַלד און גייט צוריק אין שטאָט אַריין.

אין אַ הינטערגעסל שטעלט ער זיך אָפּ ביי אַן אָרעם, האַלב איינגעבראַכן הייזל און קלאַפט אָן אין פֿענצטערל.

– ווער איז? פֿרעגט מען דערשראָקן פֿון שטוב אַרויס. דער ליטוואַק דערקענט, אַז עס איז אַ קול פֿון אַ ייִדענע, פֿון אַ קראַנקער ייִדענע.

– יאָ! ענטפֿערט דער רבי אויף פויעריש לשון.

– קטאָ יאָ? פֿרעגט מען ווייטער פֿון שטוב.

און דער רבי ענטפֿערט ווייטער, אויף מאַלאַרוסיש לשון: וואַסיל.

– וואָס פֿאַר אַ וואַסיל און וואָס ווילסטו, וואַסיל?

– האָלץ, זאָגט דער פֿאַרשטעלטער וואַסיל, האָב איך צו פֿאַרקויפֿן זייער ביליק... בחצי-חינם האָלץ!

און, ניט וואַרטנדיק אויף אַ תשובָה, נעמט ער זיך אין שטוב אַריין.

דער ליטוואַק גנבֿעט זיך אויך אַריין און, ביים גרויען ליכט פֿון פֿרייען מאַרגן, זעט ער אַן אַרעמע שטוב, צעבראָכן, אַרעם כלי-בית... אין בעט ליגט אַ קראַנקע יידענע, פֿאַרוויקלט מיט שמאַטעס, און זי זאָגט מיט אַ ביטער קול:

– קויפֿן? מיט וואָס זאָל איך קויפֿן? ווי האָב איך, אַרעמע אַלמנה, געלט?

– איך וועל דיר באַרגן! ענטפֿערט דער פֿאַרשטעלטער וואַסיל, אין גאַנצן זעקס גראַשן!

– פֿון וואַנען וועל איך דיר באַצאָלן? קרעכצט די אַרעמע יידענע.

– נאָריש מענטש, מוסרט זי דער רבי: זע, דו ביסט אַן אַרעמע קראַנקע יידענע און איך געטרוי דיר דאָס ביסל האָלץ, איך בין **בטוח**, אַז דו וועסט באַצאָלן, און דו האָסט אַזאַ שטאַרקן, גרויסן גאָט, און געטרויסט אים נישט... און האָסט אויף אים אויף נאָרישע זעקס גראַשן פֿאַרן בינטל האָלץ קיין בטחון נישט!

– און ווער וועט מיר איינהייצן? קרעכצט די אַלמנה: איך האָב דען כּוח אויפֿצושטיין? מײַן זון איז אויף דער אַרבעט געבליבן.

– איך וועל דיר איינהייצן אויך, זאָגט דער רבי.

און, אַריינלייגנדיק דאָס האָלץ אין אויוון, האָט דער רבי, קרעכצנדיק, געזאָגט פֿון סליחות דעם ערשטן פיזמון....

און אַז ער האָט עס אונטערגעצונדן און דאָס האַלץ האָט פֿריילעך
געברענט, האָט ער געזאָגט, שוין אַ ביסל לוסטיקער, פֿון די סליחות
דעם צווייטן פיזמון....

דעם דריטן פיזמון האָט ער געזאָגט, ווען עס האָט זיך אויסגעברענט
און ער האָט די בלעך פֿאַרמאַכט....

דער ליטוואַק וואָס האָט דאָס אַלץ געזען איז שוין געבליבן אַ
נעמיראַווער חסיד.

און שפעטער, אויב אַ חסיד האָט אַ מאָל דערציילט, אַז דער
נעמיראַווער הייבט זיך אויף, סליחות-צייט, יעדן פֿרימאַרגן און פֿליט
אַרויף אין הימל אַרײַן, פֿלעגט שוין דער ליטוואַק נישט לאַכן, נאָר
צוגעבן שטילערהייט:

— אויב נישט נאָך העכער!

באַאַרבעט און צוגעגרייט פֿון משה פֿעלער, לעאָנאַרד פֿראַגער, נח מילער און רפֿאל פֿינקל.

Copyright © 2001 Noyekh Miller and Leonard Prager

All Rights Reserved